

ሰንበት ዘአስተምህሮ

ሰኔ 19 2003 ዓ.ም (ሰኔ 26 2011)

መዝሙር: ናክብር ሰንበቶ በጽድቅ ።

ንባባት: ሮሜ: 5: 12-18፥ ያዕ.4: 11-17፥ ግ.ሐ. 16: 1-6፥ ማቴ. 22: 1-14

ምስባክ: አንተ እግዚአ መሐሪ ወመስተሣህል፥ ርኅቀ መዓት ወብዙህ ምሕረት ወጻድቅ፥ ነጽር ላዕሌየ ወተሣሃለኒ። “ንስኻ ኦጎይታ መሐርን አጸባቅን ኢኻ፥ ካብ መቐጻዕቲ ርሑቕ ብዓል ብዙሕ ምሕረትን ጻድቅን ኢኻ፥ አባይ ጠምት እሞ ምሓረኒ”።

ካብ አባ ገሪማ 17 ሰነ ክሳዕ ብአተ ክረምት 25 ሰነ ዘሎ አብ ስርዓት ሉጡርግያና ዘአስተምህሮ ተባሂሉ ይጽዋዕ ሓንቲ ወይ ክልተ ሰናብቲ ዝሓዘ እዩ። ንሎሚ ሰንበት ዝዝመር መዝሙሩ፥ “ሰንበቱ ነኻብር ስርዓቱ አይንሕደግ ንኣኡ ጥራሕ እዩ ሃሌ ሉያ፥ ጻድቕ እዩ አብ መንግስቱ ኸአ ጽድቂ ይፈርድ፥ ንግሆ ከም ዝወግሕ ይገብር ምስ ወግሔ ኸአ ምሕረቱ ይህበና፥ አምላኽና አምላኽ ድንገት እዩ ዝስኣኖ የብሉን፥ ቃሉ ሓቂ ነገራቱ ዝእመን እዩ” ይብል። እዚ መዝሙር አብ ወርኒ ኅዳር እውን ይዝመር እዩ።

መዓልቲ ሰንበት መዓልቲ አምላኽ ክንቅደሰላ አብ አምላኽ ቀሪብና ጸሎትና ክነዕርግ ከምኡ ክንሳሕ እሞ ሕድገት ሓጢአትና ክንረክብ እትሕግዘና ፍልይቲ ዕለት እያ። ሕጊ አምላኽ እንተ ኣኸበርና አብ ልብና ሰላም ቅሳነት አሎና። አብ ዕለታዊ ሕይወትና ህያባት አምላኽ ርኢና ክንክእል እሞ ክነመስግኖ። ኩሉ ጊዜ ሓልዮት አምላኽ ምሳና አሎ ዘጸግመና አብ ገለ እዋን ምርኣዩ ንስእን። አብ ቤት አባይ ብዙሕ ማኅደር አሎ ዝበለና ኢየሱስ አብ ቤቱ ክንኣቱ ፍቓደኛታት ክንከውን እሞ ሕጉን ስርዓቱን ሓሊና ክንርከብ።

አብ ናይ ሎሚ ወንጌል ናይ ቅዱስ ማቴዎስ ክልተ ምሳሌታት ነንብብ ብዛዕባ ንወዱ መርዓ ዝገብርን ናይ መርዓ ክዳን ዘይተኸድነ እሞ አብ ዳስ ዝተረኸበ ይነግረና። ክልቲኡ ታሪኽ ምሳሌታት እዩ። ብአምሳል ገርካ ንዝልዓለ ምስጢር ምግላጽ። ትጉም ዝህቡ ነቲ ዘመልክትዎ ምስእንርኢ እዩ። ንጉሥ ሰባት አብ መርዓ ወዱ ክውዕሉ ይዕድም። እዚ ዓዳማይ ኮይኑ ዘሎ ናይ እግዚአብሔር አምሳል እዩ። እግዚአብሔር ኩሉ ጊዜ ንደቂ ሰብ ምስኡ ክነብሩ ምስ ዓደመ እዩ። አብ ገለ እዋን ብዝርድኦና ነገር ይዕድመና አብ ገለ እዋን ከኣ ክነንብቦ ብዘጸገመና ነገር ገሩ ይዕድመና እቲ ቁምነገር ዕድመ እኸቢርካ አብቲ ዝተዕደምካሉ ንኣኡ ዝበቅዕ ነገር ሓዝካ ምቕራብ። እቲ መዓልቲ መርዓ ዝብሃል ዘሎ እቲ አብ ዳሕረዋይ ጊዜ ዝመጽእ ናይ ሓጎስ እዋን እዩ ዘመልክት እዚ አብ ርድኢት አይሁድ ነቲ አብ ዝመጽእ እዋን ዝርከብ ሓጎስ ዘመልክት እዩ። አብ ኢሳያስ 25: 6 “እግዚአብሔር ጎይታ ሰራዊት አብ እምባ ጽዮን ንኹሎም መንግስታት ዓለም ዓቢይ ምሳሕ ኬዳልዎሎም እዩ። እወ ብዝበለጸ ዝደረቐ ነቢትን ብስቡሕ ሥጋን ኣንጉዕን ዓቢይ ምሳሕ ኬዳልዎሎም እዩ” ዝብል ነቲ አብ ዳሕረዎት መዓልቲ እግዚአብሔር ነቶም ዘፍቅሮም ዘዳልዎ ምሳሕ ይነግረና። አብዚ መርዓ ናይ እግዚአብሔር ርድኢት ከም ሓደ ሕያዋይ ዓዳማይ እሞ ከመይ ገሩ ጽቡቕ ነገራት ከምዝቕርብ ገሩ የቕርቦ።

ኩሉ ንመርዓ ዘድሊ ነገራት ምስተቐረበ እቲ ንጉሥ ነቶም ዝተዓደሙ ኩሉ ተቐረቡ እዩ እሞ ንዕዱማቱ ከምዱ ክነግርዎም ካብ ኣገልገልቱ ይልእኩሎም። እዞም ዝልክኹ ዘለዉ ኣገልገልቲ ኣምሳል ነብያት እዮም፤ ነብያት ንህዝበ እስራኤል በብእዋኑ ኣብ ኣምላኽ ክምለሱ ዝነገሩ ዝነበሩ ልኡኻት ኣምላኽ እዮም እግዚአብሔር ብኣኣቶም ገሩ ይዛረብ፤ እቶም ዕዱማት እሞ ምምጻእ ዝአበዩ ኣምሳል ህዝቢ እሳራኤል እዮም፤ ንሕና እውን ኣምላኽ ብካህናቱ ብሕያዎት ሰባት ከምኡ ብብዙሕ ነገራት ይዛረብና እዩ እንተኾነ ምስማእ ንአቢ። እቶም ዕድመ ዝተላእኮም ግን ዝተፈላለዩ ምኽንያት ፈጠሮም ምምጻእ ኣብዮም እቲ ንጉሥ ጌና ተስፋ ኣይቆረጸን ካልኦት ልኡኻት ንካልኣይ ጊዜ ይልእኹ፤ ኩሉ ቀሪብ እየ በጃኹም ምዱ እናበለ ብተስፋ እናተጸበየ ልኡኻቱ ይሰድድ፤ እግዚአብሔር ኣንሳብ ዓዲሙና ሱቕ ኣይብልን እዩ ደጋጊሙ ክንምለስ ይዕድመና። እዞም ካልኣይ ጋንታ ልኡኻት ናይ እቶም ቀዳሞት ሓዋርያትን ተልእኮኦምን ኣምሳል እዮም። ኣብቲ ቀዳማይ ዕድመ ኣብ ፍቕሪ እግዚአብሔር ዝተመሰረተ ዕድመ ንህዝቡ ይገልጽ። ኣብቲ ካልኣይ ዕድመ ናይ እግዚአብሔር ትዕግስቲ ይገልጽ፤ ወላእኳ ኩሉ ይቀረብ እምበር ናይ ልቢ ምቕያር ይመጽእ ይኸውን እናበለ ይጽብ።

ማቴዎስ ከም ዝርእዮ እንተ ኾይኑ ሳዕብን ናይ ዕድመ ምንጻግ ከቢድ ከምዝኾነ እዩ ዝገልጽ። እቶም ዝተላእኩ ሰራዊት ኣምሳል ወተሃደራት ሮማውያን እዮም እዚኦም ብ70 ዓ.ም. ንከተማ ኢየሩሳሌም ወረሮም ነታ ከተማን ንቤተ መቐደስን ዘጥፍኡላ ኣምሳል እዩ። ኣብ መጭረሽታ እቲ ካብ ጎደናታትን ኣብ ዘፈር መገዲ ንዘለዉ ምዕዳም ኣምሳል ናይ እቲ ኢየሱስ ክነጻግ ማጲኑን እንተኾነ ወንጌል ኣብ ኣረማውያንን ክስበኽ ምጲኑን ዝገልጽ እዩ።

መርዓ ክዳን ምኽዳን፡

ማቴዎስ ብምሳሌ ስለ ዝዛረብ ነቲ ቀንዲ ምስጢር ክንስሕቶ ንኸእል ኢና ማለት እግዚአብሔር ርሕሩሕ ኣምላኽ ምጲኑ እሞ ንኹሎም ኣብ ድራሩ ንዝመጹ ንዝሳተፉ ለዋህ ምጲኑ። ንጉሥ ዕዱማቱ ካብ ጽርግያታትን ዘፈር መገድን ዝመጹ ክርኢ ማለት ጥዑያትን ዘይጥዑያትን ክርኢ ምስ መጻ ኣብ መንጎ ልብሲ መርዓ ዘይተኸድነ ኣብ መንጎ ይርኢ እሞ እስርዎ እሞ ኣብ ቤት ስቕይን ጓህን ኣእትውዎ ኢሉ ነገልገልቱ ከም ዝአዘዘ ይነግረና። እዚ ነቲ ኣብ መጀመርያ ሕያውነት እግዚአብሔር ዝገለጽናዮ ኢልና ዝገለጽናዮ ዝጸረር ይመስል። ማቴዎስ ንምሳሌኡ ክነግረና ከሎ ኣብ ግዚኡ ዝነገር ዝነበረ ምሳሌ ናይ “ራባን ዮሃናን በን ዛካይ” ኣብ ዝብል ዝነገር ዝነበረ ምሳሌ ክንርእዮ ከሎና ዝያዳ ክበርሃልና ይክእል። ኣብዚ ምሳሌ ሓደ ንጉሥ መዓልቲ መርዓ ከይነገረ ዕድመ ናብ ዕዱማቱ ይልእኹ፤ ካብቶም ዕዱማቱ እቶም ለባማት ዕድመ ምስ ተነግሮም ተቐላጢፎም ተሰናድዮም ኣብቲ ኣፍደገ ገዛ ንጉሥ ተጸብዮም። እቶም ዓያኹ ኣብ ስስርቶም ከይዶም እዚ ክእ መርዓ ንጉሥ ክሰናዶ ጊዜ ክወስድ እዩ ስለዚ ግዜ ኣሎና ኢሎም ኣብ ወዋኑኖም ከይዶም። እቲ ንጉሥ ብዘይተሓሰበ መርዓይ ተሰናድዮ እዩ ስለ ዝበለ እቶም ኣብ ኣፍደገ ዝጸንሑ ለባማት ምስ ጽሩይ ክዳኖም ልብሲ መርዓ ለቢሶም ኣብ መርዓ ንጉሥ ኣትዮም። እቶም ዓያኹ ምስቲ ረሳሕ ክዳውንቲ ስርቶም ተኸዲኖም መጹ። ነቶም ብስርዓት ዝተኸድኑ ክኣትዉ እሞ ኣብ ዝተሰናደዉሎም መቐመቲ ቦታ ክቐመጡ ኣፍቂድሎም፤ ነቶም ዓያኹ ግን ደው ክብሉ ኣዚዙ እዚ ኸእ ነቲ ዘጥፍእዎ ዕድል ክርእዩ ምእንቲ ገበሮ ዝብል ዛንታ ይነገር ነሩ። ማቴዎስ ነቲ ጽሑፉ ኣብዚ መሰረት ገሩ እዩ ዘዘንትወልና፤ ንማቴዎስ ፍሉይ ዝገብሮ ብዙሕ ምሳሌን ትርጉምን ዝሓዘ ገሩ የቐርቦ።

ማቴዎስ ብዙሕ ነገራት ብአምሳል ይዛረብ፤ ካብቲ መርዓ ወጻኢ እቲ አፍደገ ጸልማት ከም ዝነበረ ገሩ ይነግረና፤ አብኡ ብኸያትን ምሕርቅምቃም ስኒ ከምዝኸውን ይነግር። እዚ አምሳል እቲ ዝመጽእ አዳርሽ ሕይወት ካብኡ ወጻኢ ግን ግሃነም እሳት ከምዝኾነ የመልክት። ልብሲ መርዓ፤ አብ አፍደገ መርዓ ምእታው ንኹሉ ንንስሓ ካብ ሕማቕ ክንምለስ ንእንገብሮ ምስንዳው የመልክት። አብ መጨረሻታ ፍርዲ ካብቶም ጽቡቕ ዝገበሩን ሕማቕ ዝገበሩን እቶም ብግብሮም ጽቡቕ ዝተኸድኑ ጥራሕ አብ ድራር ጎይታ ክሳተፉ እዮም የስምዕ።

አብ ርእስና እንተ ተመለስና፤ ኩልና ፍሉይ ምስሊ ፈጣሪና ዝተወሃብና ኢና፤ ንሱ ንሓጥአንን ጸድቃንን አብ መአዲ ሕይወት ዝዕድም እዩ፤ ካባና ዝድለ ንመርዓ ዝግባእ ልብሲ መርዓ ክንለብስ ማለት አብ ኩሉ አጋጣሚታት ከምቲ አምላኽ ዝደልዮ ኮና ክንርከብ ከም ዝግብአና ክንሓስብ። ነዚ ልብሲ መርዓ ኢልናዮ ዘሎና ቅዱስ ጳውሎስ ከምዚ ዝስዕብ ገሩ ይገልጻልና፡

“እምብአር አምላኽ ከም ዝሓረዮም ቅዱስንን ፍቁራንን ህዝቢ ኾንኩም ምሕረት፤ ለውሃት፤ ትሕትና፤ ሕያውነት፤ ትዕግስቲ፤ ልበሱ። ንሓድሕድኩም ተጸዋውሩ፤ አብ መንጎኹም ቅር ዜብል ነገር እንተሎ ይቕረ ተበሃሃሉ። አብ ልዕሊ እዚ ኹሉ ግና ንኹለን አሲራ አብ ፍጻሜ እተብጽሕን ፍቕሪ እያ እሞ ልበስዎ” (ቆላ 3: 12~15) ይብል።

ንዓዳማይ አምላኽ ክንሰምዖ ዕድሚኡ ክነኸብር ፍቓደኛታት ክንከውን አሎና። ሎሚ ዕድመ አምላኽ አብዩ ንአምላኽ ዘህዝን አብ ወዋኒኑ እናኸደ ካብ አምላኽ ርሒቐ ዝነብር ውሑድ አይኮነን። ንአምላኽ ምስማእ አብ ዝአበናሉ እዋን አብ ርእስና ስለ እንምርኮስ ዝኾነ ዓመጽ ክንፍጽም ከምኡ እቲ አምላኽ ዝሃበና ህያባት አብ ዘይመገዱ ክነውዕሎ ድህር አይንብል። ሎሚ አምላኽ ብቤተክርስቲያኑ ገሩ አብ መአዲ መርዓይ እቶ ልብሲ መርዓ ተኸድንኩም ቅረቡኒ እሞ አብ መዓልቲ ሓጎስይ ተሳተፉ ይብለና።

ቅዱስ አቡነ ያዕቆብ፡

ሎሚ ብዓል ቅዱስ አቡነ ያዕቆብ ዩስጢኖስ አቦ ካቶሊካውያን ሓበሻ ተብሂሎም ዝፍለጡ ንዝክር ዘሎና። እዞም ቅዱስ አቡነ ብጥቅምቲ 1 1800 አብ ናፖሊ ዓዲ ጣልያን ካብ ቅዱሳት ስድራ ተወሊዶም። ካብ ንእስነቶም ምልክት ጸዋዕታ አብ ኩሉ ሕይወቶም ይርኬ ስለ ዝነበረ ወለዶምን ቆመሶምን አብ ገዳም አእተውዎም። ብ1824 አብ ማሕበር ላዛሪስት (ማሕበር ልኡካን) ክህነት ተቐበሉ። ብኹሉ ጠባዮምን መንፈሳውነቶም ርእዮም አሕሉቐም አብ ገዳም አብ መዕበያ ክኹስኩሱ መዲቦሞም ን15 ዓመት አገልገሉ ከምኡ አብ ደቡብ ዓዲ ጣልያን ሓዋርያዊ ልኡኽ ኮይኖም አገልገሉ።

ብዝነበሮም ጽምአት ድሕነት ነፍሳት ኩሉ ጊዜ አብ ልቦም ዝነበረ አብ ዓዲ ሓበሻ ከይዶም ወንጌል ምስባኽ እዩ። እዚ በቲ እዋን ንዝነበረ መንፈስ ስፍሓት ወንጌል መስረት ገሮም ንሃገርና ብባጽዕ አቢሎም ብ1839 አትዮም። ርእስ ሊቃነ ጳጳሳት ጎርጎርዮስ መበል 16 ወኪል መንበረ ጴጥሮስ አብ ዓዲ ሓበሻ ኢሎም ሸሞሞ። ብ1849 ድሕሪ ዓሰርተ ዓመት አብ ዓድና ሓዋርያነቶም አብ ባጽዕ ብአቡነ ማስያስ ማሕበር ኻፑቺኒ አቡን ተሾሙ። ድሕሪ ክልተ ዓመት ጽጵስናአም ብጥሪ 1 1851 ናይ ምጀመርያ ሓበሻ ንብጹእ አባ ገብረሚካኤል አብ ዓሊተና ክህነት ሃብዎም።

ሓምሌ 31 ንሓላይ ካብ ሔቦ እናተመልሱ ኣብ ኣሊገደ ዝተባህለ ቦታ ኣብ ትሕቲ ኣም ዓረፉ። ፕዮስ 12 ብ1939 ብጹእ ኢሎም ኣወጁሎም ብ1975 ጳውሎስ 6ይ ቅዱስ ኢሎም ኣወጁሎም። ቅዱስ ኣቡነ ያዕቆም መለለይኦም ኣምላኽ ዝበሎም ሰሚዖም በቲ ንሱ ዝመርሖም ዝኸዱ ዝነበሩ ሰብ እዮም። ኩሉ ጊዜ ንሕሹኽታ ኣምላኽን ንዝገለጸሎምን ክገብሩ ሰጋእ ዘይብሉ ልቦም ንኣምላኽ ዝኸፈቱ ሰብ ነሮም። ኣምላኽ ንኣገልግሎት ክህነት ምስ ኣረዮም ብብቕዓት ኣርእዮም። ካብ መጀመርያ ቅንኣት ድሕነት ነርዖም። ንሰባት ኣብ ኣምላኽ ክመልሱ ወንጌል ክሰብኩ ሕልሞም እዩ ነሩ። ኣብ ዘይትፈልጦ ዓዲ ከድካ ቃል ኣምላኽ ምስባኽ። ንዓዲ ሓበሻ ከይዶም ወንጌል ክሰብኩ እሞ ንሓበሻ ኣብቲ ሓቀኛ እምነት ካብኢካዊት ቤተክርስቲያን ክመልሱ ንሰብከት ተበጊሶም። ኣብ ዓድና ምስ ኣተዉ ዘርእይዎ ነገር፡

- **ፍቕሪ፡** ንሓበሻ ከም ዘፍቅሩ ነቲ ንሶም ዝኣመንዎ ከካፍሉ ዓዶምን ወገኖምን ሓዲጎም ንዓድና መጺኦም። ንኣና መሲሎም ባህልናን ቋንቋናን ፈሊጦም ብኹሉ ንኣና መሲሎም ቀሪቦምና ፍቕሮም ኣርኢዮምና። ንማን ሰብ ብኣርኢያ ስላሴ ዝተፈጥረ ኣፍቂርካ ምኽኣል እሞ ነቲ ዘሎካ ፍቕሪ ምግላጽ። ኣብ እግዚአብሔር ዝደልዮ ከድካ ሰናይ ምዝራእ ንሰባት ኣብ መኣዲ ኢየሱስ ከም ከምዝቐርቡ ምግባር ካብ ኣቦና ኢና ተማሂርና።
- **ስርዓትና ባህልና ኣኽቢሮም ቀሪቦምና፡** ባህልኻ ቋንቋኻ ዘኽብር ኣብ ልቡ ተቐቢሉካ ማለት እዩ። ቅዱስ ኣቡነ ያዕቆብ ግዕዝ፡ ትግርኛ ብመጠኑ ኣምሓርኛ ይኸእሉ ነሮም። ዓድና ምስ ኣተዉ ድሕሪ ዓመት ብኣምሓርኛ ብ26 ጥሪ 1840 ናይ መጀመርያ ስብከቶም ኣስሚዖም። ኣብ ዝተፈላለዩ እዋን ስብከቶም ጸሎቶም ብግዕዝን ትግርኛ እዩ ነሩ። በቲ ጊዜ ምስዮናውያን ንኣፍሪቃ ከም ዓዶም ባህሎም ቋንቋኦም ከምህሩ ስርዓቶም ክዝርግሑ ዝጓየዩሉ ዝነበሩ እዋን እዩ። ቅዱስ ኣቡነ ያዕቆም ግን ከማና መሲሎም እዮም ቀሪቦምን። ንሃብታም ባህሊ ክርስትናና ክሕልዎ ክነዕብዮ ዓቢ መምህር ኮይኖምና። ንሰብ ምኽባር ዓለቱ ቋንቋኡ እንታይነቱ ብዘየገድስ ብዓይኒ ኣምላኽ ርኢኻ ምኽባር።
- **ስብከተ ወንጌል ናይ ኩልና ምዃኑ፡** ዓዶምን ወገኖምን ሓዲጎም ኣባና ክመጹ ከለዉ ኩልና ኣብ ክርስቶስ ኣሕዋት ከም ዝኾና እሞ እቲ ዝተቐበልናዮ ጥምቀት ንሰብከት ክንወፍር ሓላፍነት ከም ዘልበስና ኣርእዮምና። ኣብ ዓድኻ ወገንካ ጥራሕ ተወሲንካ ምንባር ባህሪ ክርስትና ከምዘይኮነ ብግብሪ ኣርእዮምና።
- **ኩሉ ጊዜ ይጽልዩ ነሮም፡** ቅዱስ ኣቡነ ያዕቆብ ንኹሉ ዝጓነፎም ዝነበረ ስደት መከራ ብሓይሊ ጸሎት ይሓልፍዎ ነሮም። ደቆም ብዓል ኣባ ተኸለኣይማኖት ኣብ ጽሑፎም ይነግሩና። ጸሎት መለለይኦም እዩ ነሩ። ንኹሉ ዝጓነፎም ዝነበረ መከራ ኣብ ኣምላኽ ይሓድግዎ ነሮም።
- **ጸዋዕታኻ ኣለሊኻ ከምቲ ኣምላኽ ዝደልዮ ምኻድ፡** ቅዱስ ኣቡነ ያዕቆብ ነቲ ብኣምላኽ ዝተዋህቦም ጸዋዕታ ኣፍሪዮምሉ። ኣብ ዓድና ቤተ ክርስቲያን መስሪቶም ንኣና ወሊዶም። ሕይወቶም ሃናጺ ቅዱስ እዩ ነሩ። ነዚ ዝረኣዩ

ብዙሓት ተኸትሎም። አምላክን ንገፍስወከፍና በቲ ዘሎና ጸጋ ክገፍሪ ይደልየና።
ኣብነት ኣቦና ተንኪፉና ኣብ ጸዋዕታና ናይ አምላክ ቦታ ክነርኢ እሞ ሰበኸቲ
ክንከውን ይግብኣና።

ንቅዱስ ኣቦና ክንዝክር ከሎና ኣብ ሕልናና ቦታ ክንህቦ ዝግብኣና ነገራት ኣሎና። ንሶም ናይ
ኩልና ኣቦ እዮም። ኩልና መንፈስ ኣቦና ክንወርስ እሞ ኣብ እምነትና ኣብ ፍቕርና ኣብ ኩሉ ደቂ
ያዕቆብ ክንከውን። ወረስቶም ክንከውን ከምኣም ሰበክቲ ወንጌል ብሕይወትና ክንከውን መብጽዓና
እንሕድሰሉ ኣጋጣሚ እዩ።

ኣብ ኤሪትራን ኢትዮጵያን እንርከብ ካቶሊካውያን ፍረ ቅዱስ ኣቡነ ያዕቆብ ኢና። ኣቦና ኣፍደገ
መንግስተ ሰማይ ከፊቶምልና። ኣብ አምላክ እንቐርብሉ ወንጌል ሰቢኹምልና። ብሕይወቶም
ወንጌል ከመይ ገርካ ከም እትነብር ኣርእዮናምና። ሓደ ካብቲ መለለዩ ኣቦና ኣብ ሕወቶም ሰባት
መንፈስ አምላክ የርእዩ ነሮም። ኩሎም ዝቐረብዎም ፍሉይ ቅድስና ይስምዖም ነሩ። ኣብ ሓጺር
እዋን ብዙሓት ሰዓብቲ ገሮም። ንቤተ ክርስትያን ዓድና ኸኣ ዓቢ ኣቦ ኬናማ።

አምላክ ብቅዱስ ኣቦና ኣቢሉ ኣብ መአዲ መርዕኡ ይዕድመና ኣሎ። ንሶም ልኡኽ ኮይኖም ኣብ
ዓድና ቅድሚ 150 ዓመት መጺኦም መገዲ ብርሃን ሓቢሮም ሓሊፎም። ሎሚ ኣነን ንስኹምን
ዓደምቲ ኣብ ቤት አምላክ ክንከውን ይደልዩና ኣለዉ። ነታ ንሶም ዝጀመርዋ መብራህቲ ኣብሪህና
ክንክእል እሞ ወንጌል ኣብ ኩሉ ከም ዝበጽሕ ክንገብር ይግብኣና።

ኣ ቅዱስ ኣቦና ሎሚ እውን ነቲ እተፍቅርዎ ኣቦኹም ለምኑልና ሓገዝኩም ጽላልኩም የድልየና
ኣሎ። ኣብ አምላክ ክንምለስ እምነትና ክነደልድል ለምኑልና። ንኹሎም ብዝተፈላለዩ መገዲ ኣብ
ዝተፈላለዩ ስቓይ ዝርከቡ ደቅኹም ኣብ እምነቶም ክጸንዑ እሞ መገዲ አምላክ ክሕዙ ሎሚ
እውን ጸሎትኩምን ቡራኬኹምን የድልየና እዩ እሞ ባርኹና።
ብሩኽ ዓውደ ዓመት ንኹልና!

ኣባ ንጉሠ ፍሥሓ